

విశ్వము విష్ణు స్వరూపము

కోటిశ్వరుండైన కూడుగుడ్డయె కాని
బంగారమును తిని బ్రతుకలేడు
కాలమేగాకున్న కఱ్ఱయే పామగు
కలసి వచ్చిన మట్టి కనకమగును
పండితుడొకచోట పశువుగా మారు
మూర్ఖుడొక తరిని మునిగమారు
ధనవంతునొక పరి దారిద్ర్యదేవత
ప్రేమించి వానితో వరుసలాడు
ప్రాకులాడుటెగాని ప్రాప్తియేలేకున్న
దమ్మిడియైనను దరికిరాదు
వద్దురాబాబు వద్దు యే ఆశ హద్దు మీరి
బుద్ధితో మెలగుము శ్రీసాయివద్ద

ప్రేమస్వరూపులారా!

భగవంతుని చూస్తూకూడా చూడటంలేదని భావిస్తారు, మూర్ఖులు. విశ్వమే విష్ణు స్వరూపము. ఈ సత్యాన్ని గుర్తించుకొనలేక మానవుడు భగవంతుడు యెక్కడో వున్నాడని వెతుకుతూ తన గమ్యాన్ని గుర్తించటానికి ప్రయత్నిస్తున్నాడు. ఇటువంటివారు ద్వైతమతమునకు సంబంధించినవారు. దైవము సర్వత్ర వుండినప్పటికి, దివ్యమైన ప్రకృతిరూపము ధరించినప్పటికి, మానవుడు దేహ, మనో, అభిమానములచేత దైవం తనకంటే భిన్నముగా వుండినట్లు భావిస్తున్నాడు.

సర్వ మతముల ధర్మము, చిత్తనైర్మల్యము. సర్వ రసముల సారము, కరుణారసమే! సర్వ సాధనల గమ్యము, శాంతి సాధము. సర్వ జీవుల ప్రేమయే సర్వేశ్వర భక్తి. ఆరోగ్యమునకు దేహశుద్ధి యెంత అవసరమో, ఆనందమునకు మనోశుద్ధి అంత అవసరము. కనుక చిత్తశుద్ధి నిమిత్తమై మానవుడు చేయు సమస్త కర్మలందు దివ్యత్వాన్ని విశ్వసించి, పవిత్రమైన తత్వాన్ని అభివృద్ధి పరచుకోవాలి.

మానవుడు స్వస్వరూపమైన ఆత్మను గుర్తించుకోలేకపోతున్నాడు

మానవుడు ఆడంబరములతో, అహంకారముతో, లౌకికమైన భ్రాంతులతో తన జీవితమును బంధింపచేసుకొనుచున్నాడు. ఆడంబర, అహంకారములు వున్నంతవరకు ఆనందమునకు అతిదూరమై వుంటాడు, మానవుడు. మొక్క రావలెనన్న విత్తనమును భూమిలో నాటవలెను. కానీ విత్తనమును బహిరంగముగా అందరు గుర్తింప చేసుకొనే నిమిత్తమై ఒక పెద్ద రాతిపైన పెట్టినప్పుడు మొక్కరాదు. అదే విధముగా అణకువే ఆనందమునందించును కానీ ఆడంబరము ఆనందానికి అతిదూరము. సముద్రము తనయందు విలువైనటువంటి ముత్యములనుంచుకొని విలువలేనటువంటి నత్త చిప్పలను మాత్రమే బయటకు నెట్టివేస్తుంది. అదే విధముగా మానవుడు తనయందు విలువైన, పవిత్రమైన, నిత్యశుద్ధసత్యమైన ఆత్మతత్వాన్ని గుర్తించుకొని, దేహరూపమైన, నామరూపములైన యీ భౌతికతత్వాన్ని అలక్ష్యపరచాలి. యీనాటి మానవుడు గుండెబలము, కండబలము ఆధారంచేసుకొని బ్రతుకుతున్నాడే కాని ధర్మబలమును, దైవబలమును ఆధారముగా ఆశించటంలేదు.

దైవమనగా కేవలము సమిష్టిస్వరూపుడనే అర్థము. అనగా విశ్వస్వరూపుడైన నారాయణుడే దైవము. సర్వత్రా, సర్వరూపములయందును, సమస్త విషయములందు దైవత్వము వుంటున్నది. సమస్త సాధకులు తాము ఆచరించే సాధనలన్నీ ఆత్మను తెలుసుకోటంకోసంకాదు. ఆత్మ యెల్లప్పుడూ వున్నదే! అనాత్మను తొలగించుకొనే నిమిత్తమై సాధనలు సలుపుతున్నాడు. తాను యేదైవున్నాడో ఆ స్వరూపాన్ని తాను మరచిపోతున్నాడు. తాను కాని స్వరూపాన్ని తనదిగా భావించి మురిసిపోతున్నాడు. ఆత్మను మరచిపోతున్నాడు.

‘నేను’ అనే తత్త్వము మరియు దాని ఉనికిని గుర్తించటమే సాధన

వున్నది ఒక్కటే సత్యము. అదే ‘నేను’. ఈ ‘నేను, నేను’ అనేది యెల్లప్పుడునూ వున్నది. గాఢనిద్రలో మానవుడు అనేకవిధములైన తలంపులను మరచినప్పటికి తాను లేకుండా వుండటంలేదు. గాఢనిద్రయందు తన దేహముగానీ, తన భావములుకానీ, తన నామములు కాని యేమాత్రము వుండవు. కాని, తాను లేనని మాత్రం చెప్పుటకు వీలుకాదు. ‘నేను’ అనేది గాఢనిద్రయందుకూడ వున్నది. ఆ ‘నేను’ అనే తత్త్వాన్ని, దాని వునికిని గుర్తించటమే సాధనలయొక్క రహస్యము. నేను గోపాలుడు, మా తండ్రిపేరు భూపాలుడు, మా కుమారుని పేరు నేపాలుడు. ఈ విధముగా తాను, తన తండ్రి, తన కుమారుల తత్త్వాన్ని, రూపనామాల్ని హనుమంతుని తోకవలె అభివృద్ధి గావించుకుంటూ పోతున్నాడే కాని మానవుడు తన తత్త్వమేమిటో తాను గుర్తించటానికి ప్రయత్నించటంలేదు.

రూపనామములు మనోకల్పితములు

ఈ రూపనామము లెవరివి? మనో కల్పితములు. మనోదేహములుండినంత వరకే యీ జగత్తు. ఆత్మ అనగా హృదయమే! హృదయము స్వప్రకాశమైనది. హృదయమునుండి వెలుగు మెదడునకు ప్రసరిస్తూ వుంటుంది. ఆ స్థానమే మనోస్థానము. ఈ హృదయముయొక్క వెలుగు మనస్సుపైన ప్రసరించటంచేత యీ మనస్సు జగత్తును చూడగలుగుతున్నది. మనసుపైన హృదయము వెలుగు లేకుండిన యీ మనసు జగత్తునేమాత్రంకూడ చూడలేదు, అనుభవించలేదు. మనసే లేకుండిన యీ జగత్తేలేదు. ‘మనోమూలమిదంజగత్’. ఈ మనసే చంద్రుడు. పగటివేళ చంద్రుడేవిధముగా అదృశ్యుడై వుండునో అదే విధముగా ఆత్మలక్ష్మమునందు యీ మనసు అదృశ్యమై వుంటుంది. చంద్రుడు స్వప్రకాశకుడుకాదు. సూర్యునియొక్క కిరణములు చంద్రునిపైన ప్రసరించటంచేతనే ప్రకాశిస్తున్నాడు. కనుక సర్వమునకు ఆత్మయే ఆధారము. ఆత్మయే మూలము, ఆత్మయే సర్వము.

దైవము తనకంటె భిన్నముగా ఉన్నాడని భావించేవాడు మూర్ఖుడు

అమాయకులైన మానవులు నా దేహమందు ఆత్మవున్నదని భ్రమిస్తున్నారు. దేహము, మనసు, విశ్వము సర్వమూ ఆత్మయందే వున్నవికానీ ఆత్మ మరొక దానియందులేదు. సర్వము ఆత్మమయమే. సర్వము ఆత్మస్వరూపమే. సమస్త చర్యలు ఆత్మచర్యలే. జవములు, ధ్యానములు, యజ్ఞములు, యాగములు యిత్యాది సాధనలన్నీకూడను ద్వైతబుద్ధి కలవారి తత్వములే తప్ప నిజమైనవికావు. దైవము లేక ఆత్మ తమకంటే భిన్నముగా వున్నది అనే విశ్వాసము కలవారే యీ చర్యలలో పాల్గొంటారు. దైవము తనకంటే భిన్నముగా వున్నాడనే భావన కల్గినవాడు మూర్ఖుడు. దైవము తనకంటే భిన్నముగా లేడు. దైవమునకు హృదయమున్నది. ఆ హృదయమే ఆత్మ. ఆత్మ ప్రత్యేకముగా వున్నదని భావించేవారు దైవానికి హృదయంలేదని భావించేవారే! ఎన్ని గ్రంథములు చదివినప్పటికీ, యెన్ని సాధనలు ఆచరించినప్పటికీ, ఎందరు మహనీయులను దర్శించినప్పటికీ తన తత్వాన్ని తాను గుర్తించుకొనకుండా తాను పూర్తిమూర్ఖుడే.

మనస్సుతో చేసే సాధనలేవీ ఆత్మను దర్శింపజేయలేవు

ఆత్మలక్ష్యము లేని సమయమునందే మనకు భగవత్లక్ష్యము కనుపించుచున్నది. కనుక మన లక్ష్యమును ఆత్మగా వుంచుకున్నప్పుడే యీ జగత్తు అదృశ్యంగా వుంటుంది. ముఖ్యంగా మానవులు చేసే సమస్త సాధనలు మనసుతో చేస్తున్నారు. అదే పెద్ద పొరపాటు. మనసుతో చేసే సాధనలన్నీ మనసువైపుకే మరల్చునుగానీ ఆత్మవైపుకుకావు. 'యతో వాచో నివర్తంతే అప్రాప్య మనసాసహ'. మనసునకు కానీ వాక్కునకుకానీ ఆత్మతత్వాన్ని గురించి చెప్పుటకు వీలుకాదు. దొంగ యేనాటికి మరొక దొంగను పట్టించటానికి ప్రయత్నించడు. మనసు ఒక దొంగ. తనను తాను వశము చేసుకొనుటకు యేమాత్రం ప్రయత్నించదు. ఏ విధముగా మనసును అరికట్టుటకు వీలవుతుంది? మనసును ఆత్మవైపు మరల్చాలి. దృష్టి అంటే యేమిటి? ఈ చర్మ చక్షువులచేత బహిర్ముఖమైన చూపునంతా అంతర్ముఖము గావించుకోటమా? కాదుకాదు. మన దృష్టి నిరంతరము బహిర్దృష్టిగానే వుంటుందికాని దీనిని అంతర్దృష్టిగా మార్చుకొనుటకు వీలుకాదు. ఈ చర్మచక్షువుల స్వభావము బహిర్దృష్టి. అయితే యీ దృష్టిని అంతర్దృష్టి గావించుకోటమంటే అర్థమేమిటి?

జగద్భావమును వీడి, ఆత్మభావమును స్మరించుకోటమే దృష్టి మార్చుకోటం. ఒక చిన్న ఉదాహరణము. అక్కడ silver statue వుంది. silver అనేటువంటి మెటిరియల్ మీద మన మనసు వుండినంతవరకు యీ statue మనకు కన్పించదు. స్వరూపము వైన మన మనసును, యిమిడ్చితిమా silver మనకు కన్పించదు. అదే విధముగ ఆత్మవైపు దృష్టిని మరల్చినప్పుడు యీ జగద్భావము అదృశ్యమైపోతుంది.

‘నేను’ను గుర్తించినవాడు సర్వమును గుర్తించినవాడవుతాడు

నేను, నేను అనే తత్వము సర్వత్రా వుంటున్నది. ముఖ్యముగా మనము దైవము యేరీతిగా వుంటుంది, దైవముయొక్క నామము యేమిటి అనే విషయాన్ని చక్కగా లోతుకు దిగి విచారిస్తే మొట్టమొదటి పేరు దైవమునకు ‘నేను’ అనేది. ఈ ‘నేను’ అనే పేరు వచ్చిన తర్వాతనే ‘ప్రణవం’ అనే పేరు వచ్చి వుండవచ్చును. ప్రణవంకంటే ముందుది, ‘నేను’. సమస్త సంకల్పములకంటే ‘నేను’ అనే సంకల్పము మొట్టమొదట ఆవిర్భవించింది. ‘నేను’ ను గుర్తించినప్పుడు సర్వమును గుర్తించినవాడౌతాడు. ఎట్లనగా ఆ నేనే సర్వత్రావున్నది. నేనొక question అడుగుతాను, ఎవరు Vice Chancellor? అని. షరాఫ్ నేను ‘I’ అంటాడు. చక్రవర్తి యెవరు అంటాను. అతను నేను అంటాడు. బైరాగిశాస్త్రి యెవరు అంటాను, నేను అంటాడు. షరాఫ్ రూపనామములు, భావములు, సిద్ధాంతములు వేరు. చక్రవర్తి రూపనామములు, భావములు, సిద్ధాంతములు వేరు. బైరాగిశాస్త్రి రూపనామములు, భావములు, సిద్ధాంతములు వేరు. అయినప్పటికి నా ప్రశ్నకు ముగ్గురినుండి ‘నేను’ అనేది ఒక్కటిగానే వచ్చింది. ‘I is everywhere. దేశకాల పరిస్థితులు వేరుగా వుండవచ్చు. మనోభావములు వేరుగా వుండవచ్చు, స్థితిగతులు వేరుగా వుండవచ్చు. కానీ అందరియందు మాత్రము ‘నేను’ అనేది సమత్వంగానే వుంటున్నది. కేవలం మానవులయొక్క భ్రాంతులు మాత్రమే మార్చుకుంటూ వస్తున్నారు.

భిన్నభిన్న అవస్థలను త్యజించి ఆస్తికత్వాన్ని ఆత్మరూపములో భావించడమే సరియైన సాధన

ఒక చిన్న ఉదాహరణము. ఒక వ్యక్తి తాను సంసారిగా వుంటున్నప్పుడు అనగా కుటుంబముతోకూడి వుండినప్పుడు ‘నేను సంసారిని’ అనుకుంటాడు. అతనికి యే

కష్టములో, నష్టములో, బాధలో, దుఃఖములో సంభవించినపుడు సంసారమును విసర్జించి ఋషీకేశము వెళ్లి సన్యాసము పుచ్చుకుంటాడు. అక్కడ 'నేను సన్యాసిని' అంటున్నాడు. ఈ సంసారి అనుకోటంకాని, సన్యాసి అనుకోటంకానీ వాని భ్రాంతులే! స్థితి మారిందికానీ, గతి మారలేదు. ఇక్కడ 'నేను సంసారి' అన్నాడు. అక్కడ 'నేను సన్యాసి' అన్నాడు. సంసారి లోను 'నేను' వుంది. సన్యాసిలోను 'నేను' వుంది. 'నేను' మారలేదు. ఈ 'నేను' అనేదానికి సంసారి, సన్యాసి అనేవి మనము తగిలించుకున్న వేషాలు. అదే విధముగానే నేను బ్రహ్మచారిని, నేను గృహస్థుడను, నేను వానప్రస్థుడను, నేను సన్యాసిని-యివన్నీ తగిలించుకొనేటువంటి వేషాలు. ఈ బ్రహ్మచారి, గృహస్థుడు, వానప్రస్థుడు, సన్యాసిలలో సమత్వంగా వున్నది నేను. నేనే బాలుడు, నేనే యువ్వనుడు, నేనే వృద్ధుడను, నేనే సర్వమును, ఈ విధంగా నేను అనే భావన సర్వరూపములయందు వుంటున్నది. కనుక ఆ భిన్న అవస్థలను త్యజించి ఆస్తికతత్వాన్ని ఆత్మరూపంలో భావించటమే సరియైన సాధన.

అద్వైతదృష్టిని కోల్పోవడంచేతనే ద్వైతదృష్టితో దుఃఖమునకు గురవుతున్నాము

మనసు వుండినంతవరకు మానవుడు సుఖదుఃఖములతోకూడి వుంటాడు. ఉదయించునది, అస్తమించునది, కలియునది, విడిపోవునది, వచ్చునది, పోవునది అహమే కాని ఆత్మకాదు. ఈ అహం ఆకారముతో వుండిన అహంకారముగా మారిపోతుంది. అహం అనగా నేనే. ఆకారమును త్యజించినప్పుడే తాను తానుగా వుండగలడుగాని, ఆకారమును చేర్చుకున్నంతవరకు తాను తానుగా వుండలేడు. నిజమైన ఆత్మస్వరూపము 'నేను'. ఇది ఆకారముతోకూడి వుండటంచేత అహం+అకారం=అహంకారం అయిపోయింది. అహంకారం వుండరాదు. దారితప్పి నడచేటువంటి వ్యక్తి యెన్ని ప్రమాదములకు గురిఅవుతాడో, నీతి తప్పి నడిచేటువంటి వ్యక్తి అన్ని అవమానములకు గురిఅవుతాడు. ఈ నీతియే మానవజాతి. ఆ జాతియే ఆత్మసంబంధమైన జాతి. అదియే దివ్యత్వముతో కూడినటువంటిది. ఇట్టి దివ్యత్వాన్ని విస్మరించి, అస్థిరమైన, అశాశ్వతమైన, అసుఖమునందించే భౌతికమైన రూపనామములలో లీనమైపోతున్నారు, మానవులు. కనుక, ప్రతి మానవుడు మనస్తత్వమనేటువంటి దానిని క్రమక్రమంగా మాయరూపంగా

భావించాలి. ఈ మనసు అనేది కల్పితమైనది. ఇది ఒక్కొక్క సమయములో ఒక్కొక్కరూపాన్ని ధరిస్తుంది. ఇది కేవలము యింద్రియములను మాత్రమే అనుసరిస్తూవుంటుంది. ఈ యింద్రియముల చేరికచేతనే సుఖదుఃఖములను అనుభవిస్తుంది. సుఖదుఃఖములుకాని, లాభనష్టములుకాని, నిందాస్తుతులనుకాని అనుభవించేది మనసుకాని, ఆత్మకాదు. కనుక యివి మనోకల్పితమైన స్వరూపాలు. మనస్తత్వాన్ని మనము కొంచెం గమనించామంటే ఆత్మతత్వం మనకర్థమవుతుంది. ఉన్నది ఒక్కటే! అదే ఆత్మ. సర్వత్రా వున్నది ఆత్మనే! సర్వ పదార్థములు ఆత్మయే! అట్టి అద్వైత దృష్టిని మనం కోల్పోటంచేతనే యీ ద్వైత దృష్టితో దుఃఖములకు గురియైపోతున్నాము.

సమాజము బాగుండినప్పుడే వ్యక్తికూడా క్షేమంగా ఉంటాడు

మానవుడు ప్రతి విషయములో మొట్టమొదట తన స్వార్థము తాను చూసుకోవటానికి ప్రయత్నిస్తున్నాడు. దేనికోసం బ్రతుకుతున్నావంటే నా కోసం నేను బ్రతుకుతున్నానని జవాబు వస్తుంది. ఇది యేవిధంగా చెప్తున్నాడని ప్రశ్నిస్తే 'నా నిమిత్తమై నేను నిద్రిస్తున్నాను, నా కోసం నేను భోజనం చేస్తున్నాను. నా నిమిత్తమై నేను జీవిస్తున్నాను', అంటాడు. మరొకరు భుజిస్తే నా ఆకలి తీరదు. నా కాలువిరుగుతే మరొకరు కట్టుకుంటే నా బాధ తగ్గదు. మేము యిరువురం ఒక మంచంపైన పరుండినప్పటికి నా కల నాదే, వాని కల వానిదే! దీనిని పురస్కరించుకొని ప్రతి ఒక్కటి 'నేనే', అనే జవాబు పలుకుతుంటాడు. కొంతదూరం ప్రయాణం సల్పిన తరువాత యెక్కడైనా ఒక ఫ్రెండ్ కలసి 'అయ్యా! మనం యెక్కడకైనా ఒక యాత్రగా వెడదాం రండి' అన్నప్పుడు 'అయ్యా! నేను ఆఫీసుకు లీవు పెట్టటానికి వీలులేదు. నా యింటిలో పిల్లలు, భార్య చాలా అవస్థపడుతుంటారు. ఎవరూ వారిని చూచుకోవటానికి వీలుకాదు. ఇప్పుడు నేను రావటానికి వీలుకాదు' అంటాడు. మరి అదే వ్యక్తిని యెందుకు వుద్యోగం చేస్తున్నావని ప్రశ్నించినప్పుడు 'నా ఆలుబిడ్డలను నేను పోషించుకోవాలి' అంటాడు. ఇంతకు పూర్వం 'నా కోసం నేను బ్రతుకుతున్నాను'న్న వ్యక్తి యిప్పుడు 'నా కుటుంబముకోసం నేను బ్రతుకుతున్నాను'ంటాడు. తనకోసం, తన కుటుంబంకోసం తను బ్రతుకుతున్నట్లుగా చెప్తాడు. చాలామంది యీ రెండు

సంబంధములతోనే జీవితాన్ని అనుభవిస్తున్నామని అనుకుంటారు. కాదు, కాదు. మూడవది మరొకటి వుంటున్నది. అదే సమాజము. అదే ప్రపంచము. ప్రపంచములో యే బాధలు యెవరికి సంభవించినప్పటికి అది నాకుకూడా సంబంధం వుంటుంది. 'నా దేశం బాగున్నప్పుడే నేను బాగుంటాను. నా సమాజం అనేక విధములైన అష్టకష్టములకు గురియైనప్పుడు నేనూ ఆ అష్టకష్టములలో పాలుపంచుకోవాలి. నా గ్రామం బాగుండినప్పుడే నేనూ బాగుంటాను. 'గ్రామం యేమైనా అయిపోనీ, నేను మాత్రం బాగుండా' అని యే వ్యక్తి కోరటానికి వీలులేదు. కోరినప్పటికి తాను అలా ఒంటరిగా బ్రతుకలేదు. సమాజమునందే పుట్టి సమాజమునందే పెరిగి, సమాజములో జీవించే వ్యక్తి సమాజమును దూరము గావించుకొని ఒక్క క్షణమైననూ జీవించటానికి వీలు కాదు. సమాజము నిమిత్తము నేను బ్రతుకుతున్నాను. ఏతావాతా సమాజము బాగుండినప్పుడే తన కుటుంబము బాగుంటుంది. తన కుటుంబము బాగుండినప్పుడే తాను సంతోషిస్తూ వుంటాడు. కట్టకడపటికి తను బాగుండేది యెప్పుడు? తనయొక్క కుటుంబము బాగుండాలి. తన కుటుంబము యెప్పుడు బాగుంటుంది? సమాజము బాగుండినప్పుడే! కనుక సమిష్టిస్వరూపమైన తత్వము క్షేమముగా వున్నప్పుడే మనమందరము క్షేమంగా వుంటాము.

దేహమనే దేశము భగవంతునికొక దేవాలయము

కనుకనే భగవంతుడు త్రిమూర్త్యాత్మకస్వరూపుడన్నారు. వ్యష్టిస్వరూపం ఒకటి. కుటుంబస్వరూపం రెండవది. విశ్వస్వరూపం మూడవది. ఇదే త్రిమూర్తిస్వరూపము. ఈ త్రిమూర్తులయందును ఒకే ఆత్మస్వరూపం. ఆదే దైవత్వం. 'దైవ' అనే పదమునకు సమిష్టిస్వరూపమనిపేరు. నా చేతులు వేరుగా వుంటున్నాయి. నా కాళ్లు వేరుగా వుంటున్నాయి. నా చెవులు వేరుగా వుంటున్నాయి. నా కన్నులు వేరుగా వుంటున్నాయి. నా సర్వాంగములు వేరుగా వుంటున్నాయి. అయితే సర్వాంగములకు సమానమైనటువంటి తత్వము నా గుండె ఒక్కటే! ఒక్కొక్క అంగమునకు ఒక్కొక్క గుండె లేదు. అదే విధముగనే ఒక్కొక్క దేశము, ఒక్కొక్క గ్రామం, ఒక్కొక్క టౌను యివి వేరు వేరు అంగములుగా

వుండవచ్చును. అన్ని అంగములందును సమిష్టిస్వరూపుడైన దైవము ఒక్కటే! అతనే గుండె. అతనే హృదయము. ఈ దేహమనే దేశము, భగవంతునికొక దేవాలయము. ఈ ప్రపంచము భగవంతుని విశాలమైన వ్యక్తి స్వరూపము. కనుక భగవంతుని చూడాలనుకొన్నప్పుడు యీ విశ్వస్వరూపాన్ని మనం భగవంతునిగా దర్శించినప్పుడే అది నిజమైన భగవంతుని దర్శనము.

కాలస్వరూపమే జగత్తు

సమస్తశాస్త్రములు, సమస్త ధర్మములు, సమస్త వేదములు, సమస్త యితీహాస, పురాణములు యివన్నీ ద్వైతభావములే. ఈ ద్వైతభావములో వుండిన ప్రతి మానవుడు కొంతకాలం ద్వైతాన్ని అనుసరించాలి. తన దృష్టి సృష్టిపైన వుండినంతవరకు యీ సృష్టిభావమే తనయందు ఆవిర్భవిస్తుంది. జగద్భావమునందే తాను తాదాత్ముడై వుంటాడు. కనుక, జగద్భావము వున్నంతవరకు యీ శాస్త్రములు, యీ నూతన వర్ణములు, యీ జ్యోతిశాస్త్రము, సర్వ శాస్త్రములు అత్యవసరమే! కాలముతోకూడినది యీ జగత్తు, కాలస్వరూపమే యీ జగత్తు. కనుకనే వేదము 'కాలాయనమః, కాలకాలాయనమః, కాలాతీతాయనమః, కాలదర్పదమనాయనమః, కాలస్వరూపాయనమః...' అని అంతా కాలమే ప్రధానముగా చూసుకుంటూ వచ్చింది. ఈ కాలము పంచేంద్రియములతో కూడి వుంటున్నది. ఈ పంచేంద్రియముల ప్రభావమే పంచాంగము అని. ఈ పంచాంగములు జ్యోతిశాస్త్రముననుసరించి, సూర్యచంద్రాదులననుసరించి, కాలకర్మకర్తవ్యములననుసరించి మారుతూ వుంటాయి. పంచాంగము జరగబోయే విషయమును మాత్రమే నిరూపిస్తుందిగానీ, దాని పరిహారాన్ని పట్టుకొనిరాదు. ఈ పంచాంగములో రేపటి దినం పదిదిక్కులు వర్షం కురుస్తుందని వ్రాస్తారు, కాని పంచాంగం పిండితే పది చుక్కలైనా నీరురాదు. ఈ పంచాంగతత్వమనేది ప్రాకృతమైన స్వరూపాన్ని కొంతవరకు చిత్రిస్తుంది. ఈ ప్రపంచమంతా నవగ్రహములతోకూడి వున్నదని వారి భావము. ఈ నవాధిపతులయందు యీ సంవత్సరము యేడుమంది అధిపతులు చాలా వుత్తమమైనటువంటివారుగా వున్నారు. రాజు, మంత్రి, చంద్రుడు, కుజుడు యీ

సంవత్సరం చాలా బలమైన వారుగా వున్నారు. శనికి యీ సంవత్సరములో యేమాత్రం స్థానంలేదు. కనుక యీ సంవత్సరం యీ జగత్తులోపల తిండి తీర్థాదులకు యేమాత్రం లోటులేకుండా జరుగుతుంది. నూటికి ఎనభైవంతులు ఆహారము అభివృద్ధి అవుతుంది.

ఈనాడు మానవుని పరివర్తన అత్యవసరమైనది

ప్రాకృతమైన మార్పులు యెంత మంచివి కల్గినప్పటికి మానవుని మనసు పరివర్తన చెందకపోతే అన్నీ నిరుపయోగమే అవుతాయి. కావున, యీనాడు మానవుని పరివర్తన అత్యవసరమైనది. ఈ మనసును పవిత్రమైన మార్గమునందు, ఆత్మతత్త్వమునందు విశాలమైన రీతిగా మార్చుకున్నప్పుడే యీ జగత్తు నిరంతరం సుభిక్షముగా వుంటుంది. చాలామంది తపస్సు చేస్తున్నామంటారు. తపస్సుంటే యేమిటి? తలక్రిందకుపెట్టి, కాళ్లు పైకిపెట్టి యేదో నామాన్ని స్మరించటమా? కఠినమైన హృదయాన్ని కఠిగి ప్రవహించేటవంటి రీతిలో మార్చుకోటమే తపస్సు. బాధలుపడేటవంటి వ్యక్తులను, దీనులను, దిక్కులేనివారిని చూచినప్పుడు మన మనసు కఠిగిపోవాలి. మన హృదయము ద్రవించాలి. అదే తపస్సు ఫలితము. హృదయము కఠినమైన శిలగా నుంచుకొని, యెన్ని సాధనలు చేసినప్పటికి యివి కేవలము నిరుపయోగమైనటువంటివే! కాలమును వ్యర్థము గావించేటవంటివే! అనేకమంది ధ్యానము, ధ్యానము అంటున్నారు. ఏది ధ్యానము? ధ్యానమంటే యేమిటి? మన జీవితమే ఒక ధ్యానము. తెల్లవారిలేచినది మొదలు పరుండేవరకు మనము ధ్యానములోనే వున్నాము. లేచిన తక్షణమే బాత్‌రూమ్‌కి పోవటము, ముఖమును clean చేసుకోటం యీ ధ్యానములోనే వుంటాము మనము. అవి అయిపోయిన తక్షణమే కాఫీ టిఫిన్ ధ్యానములోకి పోతాము. అది అయిన తక్షణమే డ్రెస్ వేసుకొని ఆఫీసు ధ్యానములో వుంటాము. ఈ ఆఫీసుకు పోయేలోపల రోడ్డుమీద ఏ బస్సు వస్తుందో, ఏ కారు వస్తుందో, ఏ ఏక్విడెంటు అవుతుందో అని మనము ఏక్విడెంటుపైన ధ్యానములోనికి పోతుంటాము. ఆ రోడ్డునకు సంబంధించిన ధ్యానమే లేకపోతే ఆఫీసుకు మనం చేరలేము. మనము కాలేజీకిపోతే చదువు ధ్యానములో వుంటాము. Play groundకి

పోతే ఆట ధ్యానములో వుంటాము. మార్కెట్టుకుపోతే వస్తువుల ధ్యానములో వుంటాము. యివన్నీ ధ్యానములే కదా! ధ్యానమనేది లేకపోతే యే చిన్న పని చేయలేము. అనగా ఒక్కొక్క విషయంపైన మనసును మరల్చటమే ధ్యానము. ఈ మనసునే దైవమువైపు మరల్చినప్పుడు దైవధ్యానమంటారు.

సమస్త కార్యములు నిర్వర్తిస్తూకూడా దైవమును చింతించడమే నిజమైన ధ్యానము

కనుక, ధ్యానమునకు ఒక ప్రత్యేకమైనటువంటి కాలము, ప్రత్యేక పద్ధతి మనకు అవసరము లేదు. ఈ ధ్యానమునకు అనేకమంది అనేకరూపనామములు కల్పించి కడపటికి నిజమైన ధ్యానాన్ని మరుగుపరుస్తున్నారు. ఒక చిన్న ఉదాహరణము. నేను యిప్పుడు మాట్లాడుతున్నాను. స్వామి మాట్లాడేది యేమిటి అని దీనిపైన ధ్యానమే లేకపోతే నేను చెప్పినదేమిటో మీకు అర్థంకాదు. ఇదికూడా ధ్యానమే! కనుక, ధ్యానమనే దానికి ఒక రూపంలేదు. చంచలమైన యీ మనసుతో ధ్యానము చేయటమనేది ఎవ్వరికి సాధ్యంకాదు. ఇప్పుడు ధ్యానం, ధ్యానం అనే పేరుతో అన్ని విధాలా స్టంట్లు జరిగిపోతున్నాయి. గంట, రెండు గంటలు అనవసరంగా యీ చంచలమైన మనసును, కోతివంటి మనసును పట్టుకొని, అనేక విధములుగా అశాంతికి గురియ్యే బదులు, నీవు యింటి పనులు చేసుకో, ఆఫీసు పనులు చేసుకో, సమాజ పనులు చేసుకో. అది ధ్యానం కాదా? కాలమును యెంత వ్యర్థము చేస్తున్నారు? ఒక గంట కూర్చున్నప్పటికి ఒక సెకనైనా మనసును అరికట్టుకోటానికి వీలుకాదు. ఈ ధ్యానం పేరుతో నీవు ఒక గంటను వేస్టు చేస్తున్నావు కదా! ఆ కాలమును నీవు గృహకృత్యములలో ప్రవేశపెట్టు. నీవు అన్ని పనులు చేస్తూకూడా దైవాన్ని చింతించు. ఇవన్నీ దైవముయొక్క స్వరూపాలుగానే భావించు. ఇది యెంత సులభముగా వుంటుంది. ఇంత సులభమైన మార్గాన్ని వదలిపెట్టి అనేక శ్రమలకోర్చి పెద్ద కసరత్తు చేసి యేమేమో బాధలకంతా గురి అవుతున్నారు. **Do your duty sincerely.** నీ కర్తవ్యాన్ని నీవు చక్కగా ఆచరించు. అది ఆచరించటానికి బదులు టైమును వ్యర్థం చేసుకోటం, ధనమును వ్యర్థంచేసుకోటం సరికాదు. అమూల్యమైన కాలాన్ని మనము అరక్షణంకూడా వ్యర్థం చేయరాదు. కనుక ధ్యానము అనేటువంటిది కేవలము ఒక్క విషయానికి మాత్రమే

సంబంధించినదికాదు. సర్వ విషయములందు ధ్యానమును సమత్వంగా మనము ప్రసరింప చేసుకోవాలి.

ఏకాంతమనగా మనసును స్తంభింపజేయటమే!

ఇంకా మరికొంతమంది యేకాంతవాసము జరపాలని భావిస్తూ వుంటారు. ఏకాంతమంటే యేమిటి? ఒంటరిగా కూర్చోటమా? అది సరియైనటువంటి అర్థంకాదు. అనేకమంది నేను యేకాంతవాసంగా వుండాలి, నేను ఏ అరణ్యాలకో పోయి కూర్చోవాలి అని భావించి యే ఋషికేశకో, ఏ హరిద్వారమో ఏ తపోవనములోకో పోయి కూర్చుంటారు. యేకాంతత్వాన్ని అర్థం చేసుకోలేని వ్యక్తులే యీ విధమైన వ్యర్థపు పనులలో ప్రవేశిస్తారు. ఏకాంతమనగా మనసును స్తంభింప చేయటమే! నీవు అరణ్యములో కూర్చునికూడను నీ మనసు ప్రపంచమంతా సంచారము చేస్తుంటే యేకాంతవాసమెలా అవుతుంది? సంకల్పాలను అరికట్టకుండా యేస్థానంలో పోయి కూర్చుండినప్పటికి అది యేకాంతం కాదు. సమాధి అన్నా అదే! సంకల్పములను నిరోధించటమే సమాధి. సంకల్పములు లేకుండా చేసుకోవాలి. లేక సంకల్పములుండికూడను దైవసంకల్పములుగా మన సంకల్పములను మార్చుకోవాలి. ఆ సంకల్పముల సమయమందు యీ సంకల్పములెప్పుడు వస్తున్నాయి. యే విధముగా వస్తున్నాయని విచారణ చేయాలి. నేను, నేను, నేను, అనేటువంటి సంకల్పము వచ్చిన తరువాత యీ సంకల్పములన్నీ ప్రవేశిస్తున్నాయి.

ప్రతి మానవుడు నేనెవరు, నా తత్వమేమిటి అనే దానిని గుర్తించాలి

కొంతమంది యీ జగత్తులోపల ధ్యానమునందుగాని, యోగమునందుగాని, లౌకిక జీవితమునందుగాని సర్వసౌఖ్యములను అనుభవిస్తున్నామని ఆనందిస్తుంటారు. వీరు నిజమైన ఆనందమేమిటో గుర్తించుకోలేని వారే! ఈ సౌఖ్యములంటే యేమిటో, దాని అర్థాన్ని తెలుసుకోలేని వారే! చక్కగా విచారించి చూస్తే సౌఖ్యములను నీవనుభవిస్తున్నావా లేక నిన్ను సౌఖ్యములనుభవిస్తున్నాయా? అని యోచన చేసుకో! నిజానికి, ఈ సౌఖ్యములే నిన్ను అనుభవిస్తున్నాయి. సర్వసౌఖ్యములనుభవించి దానివల్ల యీ శరీరమునందున్న

సమస్త శక్తిని గుంజుకొని యీ శరీరములో రాగ, ద్వేష, అసూయ, డంబాలనే రోగములను కల్పించిపోతుంది. దేహముతో అనుభవించే సౌఖ్యములు నిజముగా సౌఖ్యములుకాదు. సౌఖ్యములు దేహాన్ని అనుభవించి, దేహాన్ని అన్ని విధాలా శిథిలము గావిస్తున్నాయి. నిజంగా నీవు సౌఖ్యములే అనుభవిస్తే దేహము యెందుకు శిథిలంకావాలి? దేహమెందుకు బలహీనంకావాలి? దేహమెందుకు వార్ధక్యములో మునగాలి! సౌఖ్యములు యీ దేహాన్ని అనుభవించాయి. దీనిని పీల్చి పిప్పిచేసి వార్ధక్యములో ముంచి పోతున్నాయి. నీది కానటువంటి సౌఖ్యాన్ని నీదిగా భావించుకొని నీవు మురిసిపోతున్నావు. నీ తత్త్వాన్ని నీవు మరచిపోతున్నావు. మొట్టమొదట ప్రతి మానవుడుకూడను నేవెవరు, నేనెవరు అనేటువంటి తత్త్వాన్ని గుర్తించాలి.

‘దృష్టి ఉండినప్పుడే సృష్టి ఉంటుంది’

ఆత్మయే హృదయము. హృదయము, ఆత్మ ప్రత్యేకముకావు. ఈ ‘నేను’ అనే స్థానాన్ని, దాని వునికిని గుర్తించటానికి ప్రయత్నించటమే మన సాధన. ప్రతి మానవుడు యేదో తెలియనటువంటి మార్గములో ప్రవేశించి తద్వారా అనేక విధములైన తికమకలలో పడిపోయి నిజమైన ఆధ్యాత్మిక మార్గాన్ని కొంతవరకు విస్మరిస్తున్నాడు. మనము యీనాడు చేసే ప్రతి సాధన ద్వైతభావముతోనే చేస్తున్నాము. ఎంతకాలమైనా మనం ద్వైతంలోనే వుంటుంటే మన జీవితము వ్యర్థమే! క్రమక్రమేణా మన దృష్టిని మార్చుకుంటూ రావాలి. సృష్టి తత్త్వమంతా మన కల్పనే అన్న సత్యాన్ని మనం అర్థం చేసుకోవాలి. మన దృష్టి వుండినప్పుడే మన సృష్టి వుంటుంది. మన నేత్రము వుండినంతవరకే శాస్త్రము మనలను శాసిస్తుంది. కనుక ‘విశ్వం విష్ణుస్వరూపం’ అనేటువంటి సత్యాన్ని గుర్తించాలి. మనం అనేక రకములుగా సాధనలు సల్పుతున్నాము. భజనలు చేస్తున్నాము. జపములు చేస్తున్నాము. పూజలు చేస్తున్నాము. యజ్ఞములు చేస్తున్నాము. యాగములు చేస్తున్నాము. వీటికన్నింటికి నేను లభించేటువంటివాడను కాను అని భగవద్గీతయందు 11 వ అధ్యాయములో 48 నుండి 52వ శ్లోకమువరకు కృష్ణ పరమాత్మ స్పష్టముగా బోధిస్తూ వచ్చాడు. ‘యజ్ఞాలకు నేను చిక్కను. యాగాలకు నేను వశముకాను. జపధ్యానములకు నేను లభించను’, అని

చెప్పాడు. అయితే యివన్నీ విసర్జించమనికాదు. ఇవి యెంతవరకు మనకు అవసరము? దైవతభావములో వున్న మానవునికి యివి అవసరము.

నీ కర్తవ్యాన్ని నీవు నిర్వర్తించుకుంటూ ఆత్మతత్వాన్ని లక్ష్యమునందుంచుకోవాలి

గీతను విశ్వసించేవారంతా యీ విషయము చక్కగా గుర్తించాలి. 'అనిత్యం అసుఖం లోకం' అని గీత బోధించింది. ఇలాంటి అనిత్యము అసుఖము అయిన లోకములో నిత్యసత్యమైన సుఖశాంతులను మనమే రీతిగా సాధించగలము? మనయందు శాశ్వతమైన, సత్యమైన, తత్త్వమొకటుంది. దానిద్వారా మనము శాశ్వతత్వాన్ని సాధించాలి. అదే ఆత్మతత్త్వము. సముద్రము యెంత విశాలమైనటు వంటిది, అగాధమైనటువంటిది అయినప్పటికి ఆ సముద్రముకూడను తనలో విలువైన ముత్యములుంచుకొని, విలువలేని నత్త చిప్పలను బయటకు గెంటుతుంది. కనుకనే సాగరాన్ని సంసారానికి పోల్చారు. 'సంసారసాగరం' అన్నారు. మన సంసారంకూడను అట్లే వుండాలి. విలువైన ఆత్మతత్వాన్ని మనం భద్రపరచుకొని విలువలేని యీ భావములు, యీ రూపములు, యీ నామములు విసర్జించటానికి మనము ప్రయత్నించాలి. ఎంతకాలమైనా దేహభ్రాంతులు, ఎంతకాలమైనా దేహరూపాలుగానే మనం జీవిస్తూపోతే యింక దేహతీతమైనటువంటి, రూపాతీతమైనటువంటి, భావాతీతమైనటువంటి నిజతత్వాన్ని యేనాడు మనము అనుభవించేది? అట్లని యీ సర్వస్వాన్ని త్యజించమనికాదు. నీ కర్తవ్యాన్ని నీవు నిర్వర్తించుకుంటూ ఆత్మతత్వాన్ని లక్ష్యమునందుంచుకోవాలి. చేసేది ఆత్మ, చేయించేది ఆత్మ, అనుభవించేది ఆత్మ. సర్వమునూ ఆత్మయే అనే విశాలభావాన్ని మనం అభివృద్ధి పరచుకున్నప్పుడు క్రమక్రమేణా అది ఆ విశాలతత్వానికి చేరుస్తుంది. మనం చేరటానికి కష్టమైనప్పటికి లక్ష్యం పెట్టుకోవాలి. ఉత్తమ లక్ష్యం మనయందు వుండినప్పుడే యీనాడు కాకపోతే యేనాడైనా ఆ గమ్యాన్ని చేరవచ్చును. దీని గురించే తెలుగువారు ఒక సామెత చెప్తుంటారు. 'వెంటబడి కుంటినక్కను కొట్టే దానికంటే గురితప్పినాసరే పులినే కొట్టరా!' అన్నారు. యీ చిన్న చిన్న దానిలో మనం యెంతో శ్రమపడి యిన్ని అవస్థలకు గురిఅయ్యేదానికంటే నిజమైన ఆత్మతత్త్వంపైన లక్ష్యం పెట్టుకోండి. దాంట్లో ఫెయిలైనా

పరవాలేదు. విజయాన్ని సాధించినవారమే అవుతాము. మనం ఒక్క దానిలో విజయాన్ని సాధిస్తే మిగిలిన విజయాలంతా తమంతట తామే ఫాలో అవుతాయి. ఎప్పుడూ యీ అనిత్యమైన, లౌకికమైనదానిపైన దృష్టిపెట్టి అపజయాన్ని పొందుతుంటే చివరకు మనము అపజయములోనే మునిగిపోతాము. విజయానికి యేమాత్రం ముందంజ వేయలేము.

అన్నిటియందు మార్పు చెందనిది ఏదివున్నదో అదే ఆత్మతత్వము

ప్రతి మానవుడుకూడను 'నేను ఆత్మ, నేను ఆత్మ' అనే భావాన్ని అభివృద్ధి పరచుకోవాలి. అయితే I am Brahma, I am Brahma అనుకున్నప్పుడు యీ బ్రహ్మకు ముందుగా 'I' అనేటువంటిది ఒకటుంది. ఇక్కడకూడా నేను అనేటువంటిది వుంది. ఆ నేను యెవరు? నేను బ్రహ్మ అనుకోటంలోకూడను 'నేను' అనే దానిని అర్థం చేసుకోవాలి. దీని అర్థమేమనగా బ్రహ్మ వ్యాపించటం. నేను అనేది వ్యాపించటంతో కూడినది. కనుకనే సర్వత్రా వుండినటువంటిది నేనే అనే తత్వం అర్థమవుతుంది. ఏమి చేసినా, యేమి చెప్పినా. యేమి తలచినా, అంతా దైవ భావముతో కూడివుండినప్పుడే తాను నిజమైనటువంటి 'I' ని గుర్తించినవాడౌతాడు. దేహాబ్రాంతి వుండినంతవరకే యీ జగత్తు. నిత్యజీవితములో మనం అనుభవిస్తున్నే వున్నాం. గాఢనిద్రలో వున్నాము. ఆ నిద్రలో మనం యే వస్తువులు చూడటంలేదు. ఏ పదార్థాన్ని ముట్టడంలేదు. ఏ ఆహారము భుజించటంలేదు. ఏమీ లేనటువంటి స్తంభించిన సమయములో ఆనందాన్ని అనుభవిస్తున్నాము. ఆ గాఢనిద్రలో నీకు శరీరముకాని, రూపముకాని, భావముకాని, గుణముకాని యేవీ కనుపించటంలేదు. నీవు మాత్రము వున్నావు. జాగ్రత్ స్వప్న సుషుప్తులయందు నీవు వున్నావు. స్థూల, సూక్ష్మ, కారణ శరీరములందుకూడను నీవు అనేటువంటిది వున్నది. ఈ అన్నిటియందు మార్పుచెందనిది యేది వున్నదో అదే ఆత్మతత్వము. దీనినే వేదాంతము 'నిర్గుణం, నిరంజనం, సనాతనం, నికేతనం, నిత్యశుద్ధ బుద్ధ ముక్త నిర్మలస్వరూపం' అని వర్ణిస్తూ వచ్చింది.

ధ్యానముగానీ, జపముగానీ చేసేటువంటి దేహము నీటి బుడగ. దీనిని ఆధారము చేసుకొని నడచే మనసు చూస్తామా, అది ఒక పిచ్చికోతి. ఈ పిచ్చికోతి వల్ల, నీటి బుడగవంటి

యీ దేహమువల్ల శాశ్వతమైన ఆత్మను నీవు పొందటానికి వీలవుతుందా? ఇది తాత్కాలికమైన తృప్తి తప్ప, శాశ్వతమైన ఆత్మానందముకాదు. చెట్టు ఆకునకు కొన భాగమున వుండిన నీటి బిందువువలె వుంటున్నాది యీ దేహము. ఏ క్షణములో యీ నీటి బిందువు రాలిపోతుందో! ఇలాంటి దానితో శాశ్వతమైనటువంటి ఆత్మను పొందటానికి యెట్లా అవకాశము చిక్కుతుంది? భజనలు చేయటంకాని, ధ్యానము చేయటంకాని, పూజలు చేయటంకాని, తాత్కాలికముగా యీ మనసును అరికట్టటానికి చేసే వుపాయములే తప్ప యివి నిజమైనటువంటి మార్గములుకాదు. కాని, ఒక్కటి మాత్రము శాశ్వతము. 'నేనెవరు? నేనెవరు?' యీ విచారణ చేస్తూ ఆ 'నేను' అనేది యెక్కడ ప్రారంభమవుతుందో అక్కడకు పోయి మనము చేరాలి. 'ఇది నా దేహము. ఇది నా మనసు. యిది నా బుద్ధి, యిది నా చిత్తము, నా యింద్రియములు, నా అంతఃకరణ' అని చెప్పేదానిలో 'నేనెవరు' అని ప్రశ్న వేసుకుంటారావాలి. 'ఇది నా దేహము' అన్నప్పుడు దేహము వేరు, నేను వేరు. 'ఇది నా వస్త్రము' అని చెప్పినప్పుడు వస్త్రము వేరు, నేను వేరు. 'ఇది నా చైర్' లో చైర్ వేరు, నేను వేరు. కనుక నా మనసు, నా బుద్ధి, నా చిత్తము, నా యింద్రియములు, నా అంతఃకరణ యివన్నీ వేరు, నేను వేరు. కాబట్టి, యివన్నీ నేను కాదు అని కొంతవరకు విచారణ చేస్తూ రావాలి. ఎవరో నిన్ను తిట్టారు. ఎవరో నిన్ను వర్ణించారు. వర్ణన యెవరికోసం? దేహానికి. ఆ తిట్టింది యెవరికోసం? దేహానికి. కాబట్టి నీవు రెండూకూడా కాదు. ఆ విధముగా త్యాగభావముతో పోవాలి. ఒక దేహమును వేరొక దేహము దూషించటానికి యేమి అధికారముంది? అదీ జడము, యిదీ జడము. జడము జడాన్ని యేరీతిగా దూషించగలదు? యే రీతిగా పూజించగలదు? కాదు కాదు, ఆత్మగా, ఆత్మను దూషిస్తున్నారంటే అక్కడా ఆత్మే, యిక్కడా ఆత్మే! రెండు దేహములలో వున్నది ఒక ఆత్మయే! ఎవరిని యెవరు దూషించటము?

నిత్యజీవితంలో మనం చేసే ప్రతిపని దైవసేవగా భావిస్తే, అంతకు మించిన సాధన లేదు

అదే విధముగా ఒకడు దేవుడున్నాడంటాడు. ఇంకొకడు లేడు అంటాడు. లేడనేటువంటివాడూ దేవుడిని చూశాడు. దేవుడున్నాడనే వాడూ దేవుడిని చూశాడు.

దేవుడినే చూడకుండానే లేడని చెప్పటానికి వానికి అధికారమేలేదు. ఇక్కడొక చిన్న ఉదాహరణము. ఇది ఒక రుమాలు అన్నారు. లేక యితను నంజుండయ్య అని పేరు పెట్టారు. ఈ నంజుండయ్యను చూసినటువంటివాడు యితను నంజుండయ్య అని గట్టిగా చెప్పాడు. ఇంకొకరిని చూచినవాడు యితను నంజుండయ్యేకాదు అని చెప్పవచ్చును. చక్రవర్తిని పిలచి యితను నంజుండయ్య అంటే అతను నంజుండయ్య కాదు, అతను చక్రవర్తి అంటాడు వాడు. కాబట్టి నంజుండయ్య కాడనేటువంటివాడు కాని, నంజుండయ్య అవుననేటువంటివాడు కాని నంజుండయ్యను చూసే తీరాలి. నంజుండయ్యనే చూడని వానికి నంజుండయ్య కాదు అనటానికి అధికారంలేదు. నంజుండయ్య అవును అనటానికికూడా అధికారంలేదు. అదే విధముగా దైవాన్ని చూసినటువంటివానికే యితను దైవంకాదు అని చెప్పటానికి అధికారం వస్తుంది. ప్రతి మానవుడు తెలిసీ తెలియనటువంటి మూర్ఖత్వములో పడిపోతున్నాడు. యీ 'అవును, కాదు' అనేది మాటల మ్యాజిక్. పదములయొక్క అలలు. అంతేకాని, యిందులో యేమాత్రం యధార్థంలేదు. ఒకరు అవునన్నా, ఒకరు కాదన్నా, ఆ మాటలు వారి భావములేకాని పదార్థాన్ని అవును, కాదనటానికి యెవ్వరికినీ అధికారంలేదు. యిరువురికినీ దైవము వున్నాడు. ఉన్నది ఒక్కడే! 'ఏకంయేవ అద్వితీయం బ్రహ్మ'. అలాంటి బ్రహ్మయే ఆత్మ. చాలామంది 'అనుగ్రహం కావాలి, భక్తి కావాలి, ప్రేమ కావాలి', అని ఆశిస్తుంటారు. ప్రేమ, భక్తి; వినయము, విశ్వాసము ఒక్కటే. ప్రేమ, భక్తి వేరు కాదు. ప్రేమే భగవంతుడు. భక్తే భగవంతుడు. భక్తి అనగా యేమిటి? అవ్యక్తమైన తత్వాన్ని వ్యక్తీకరింపచేసుకోటానికి వుపయోగించుకొనేది కనుక దీనిని భక్తి అన్నారు. అన్నీ దైవత్వానికి చెందినటువంటివే! దైవము తప్ప అన్యములేదు. ఆ విశ్వాసముతో మనము కర్మలు ఆచరిస్తూపోయినప్పుడు శాశ్వతతత్వాన్ని గుర్తించటానికి వీలవుతుంది. అట్టి శాశ్వతమైన దానిని లక్ష్యములో పెట్టుకొని అశాశ్వతమైన కొన్ని సాధనలు ఆధారం చేసుకొని మనం పోవాలి. అనంతమైన, అగాధమైన సముద్రమును దాటాలంటే మనం యేంచేస్తున్నాము? చిన్న పడవను తీసుకొని దానిలో పోతున్నాము. అదే విధముగనే అనంతమైన దైవత్వాన్ని మనం అనుభవించాలనుకుంటే ఏదో ఒక నామము అనే నావను మనం ఆధారం చేసుకోవాలి. ఇలాంటి ఆధారాలు

ప్రారంభంలో అవసరమే కాని, జీవితమంతా దీనితోనే మనం వ్యర్థము చేయరాదు. ఎవరు యేసేవ చేస్తున్నా, నేను సమాజానికి సేవ చేస్తున్నాను అని ఆడంబరముగాని అహంకారముకాని పడటానికి వీలులేదు. నీ సేవను నీవు చేసుకుంటున్నావు. దైవానికి నీవు చేస్తున్నావు. ఇతరులకు చేస్తున్నామనే భావము దూరంగా పోవాలి. నేను దైవానికే సేవ చేస్తున్నాను. ఇంటిలో పిల్లలకు స్నానం చేయిస్తున్నావనుకో! నేను దైవానికి అభిషేకం చేస్తున్నాననుకో! భర్తకో, పిల్లలకో అన్నం వడ్డిస్తున్న సమయములో నేను భగవంతునికి నైవేద్యం చేస్తున్నాననుకో! ఎవరో ఒక బిక్షగాడు వచ్చాడు. పట్టెడన్నం పెట్టినప్పుడు నా భగవంతునికి నేను అన్నాన్ని ఆరగింప చేశాననుకో! అడిగేవాడు బెగ్గర్ కానీ అనుభవించేవాడు మాత్రం ఆత్మనే! నీవు యింటిలో కూరగాయలు తరిగి పులుసు చేస్తున్నావనుకో, అయ్యో నేను కూరగాయలు తరుగుతున్నానని యెందుకనుకోవాలి? నా కామక్రోధములనే దుర్గుణాలను యీ ఖడ్గమనే జ్ఞానముతో తరిగివేస్తున్నానుకో! నీవు నీ యిల్లును వూడ్చుకుంటున్నావనుకో! అయ్యో, యీ పాడు యిల్లు యెప్పుడు శుభ్రం చేసినా యింతే అవుతుందని యోచించుకోనక్కరలేదు. నా హృదయాన్ని పరిశుద్ధం చేస్తున్నానుకో! మీ యింటిలో చపాతీ చేస్తున్నావనుకో! 'ఈ పాడు తిండి ఎన్ని చపాతీలు తిన్నా యీ పొట్టనిండటంలేదే. ఎప్పుడు చూసినా చపాతీలు, ప్రొద్దున్న సాయంత్రము చపాతీలే' అని ఆ రీతిగా నీవు దూషించవద్దు. నా హృదయాన్ని విశాలంచేసుకుంటున్నానుకో! అదే విధముగ నిత్యజీవితములో మనం చేసే ప్రతి పనిని దైవ సేవగా భావిస్తుంటే యింతకంటే వేరే తపస్సెందుకు? ఇంతకంటే వేరు ధ్యానమెందుకు. ఇంతకంటే సాధనెందుకు?

ప్రేమతత్వమే ఆత్మతత్వముగా భావించండి

కనుక, మనం హృదయమే ఆత్మగా భావించుకొని, హృదయాన్ని కరగింపచేసే మార్గములో ప్రయాణించెయ్యాలి. ఆ హృదయాన్ని కరగించేది ప్రేమ ఒక్కటే! నరసింహన్ చెప్పాడు; ఏవ దేశములనుండో, ఏవ ప్రాంతములనుండో ఇన్ని వేలమంది వస్తున్నారంటే వీరికి యే ఇన్విటేషన్ పంపటంలేదు. పేపర్లో అడ్వర్టైజ్మెంటు చేయటంలేదు. ఆ ప్రేమతత్వమే వారి హృదయాల్ని కరగింపచేసి యిక్కడికి వచ్చేట్లు చేస్తుంది. ఆ ప్రేమచేతనే

మనం యెంతటి దానినైనా సాధించటానికి అవకాశము వుంటుంది. ఆ ప్రేమతత్వమే ఆత్మతత్వముగా భావించండి. హృదయము మాత్రము కరగకుండా యెన్ని సాధనలు చేసినా, యెన్ని పలుకులు పలికినా, ఎన్ని వుపన్యాసములిచ్చినా యివన్నీ కేవలం అడవికాచిన వెన్నెలవలె నిరుపయోగమవుతుంది. సాధనలతో మన హృదయం కరగిపోవాలి. ఆ కరగిన హృదయం కదలిపోవాలి. మన హృదయవేదనను పెంచాలి, పదిమందికి పంచాలి.

(తేదీ 30-03-1987న కుల్వంత్ హాలులో భగవాన్ శ్రీ సత్యసాయిబాబావారి దివ్యోపన్యాసము)

Sri Sathyasai Vachanamam